

ሰንበት ዘዘርእ

ሰኔ 28 2007 ዓ.ም (ሓምሌ 5 2015)

መዝሙር ዘክረምት፡ ደምፀ እገሪሁ ለዝናም. ።

ንባባት፡ 2ቆሮ 8፡7-15፥ ያዕ. 5፡12-ፍ፥ ግ.ሐ. 27፡6-15፥ ማር 5፡21-43

ምስባክ፡ ዘይገለብሶ ለሰማይ በደመና ወያኔተደሎ ክረምተ ለምድር፥ ዘያበቀኑል ሣዕሪ ውስተ አድባር። “ ንሰማይ ብደመና የጎልብሶ፥ ንምድሪ ዝናም የሰናድወላ፥ ኣብ ጎቦታት ሣዕሪ የብቁል”። ናይ ኩሉ ምንጪ አምላኽ እዩ ስለዚ ንኹሉ ክህበና ክንልምኖ ይግብአና።

መዝሙር፡ “ዝናም የድምጽ እዋ እንክዘንም ጥሙያት ይጸግቡ፥ ድኻታት ይሕጎሱ... ንሰንበት ብሰላም ቀደሳ ኣብ ዓዓመት ክረምቲ ይኸፍተላ”።

ዝናም ብባህሪኡ ኣብ ተስፋ እዩ ዝወሰድ። ዝናም ንኹሉ ሕይወት ዘልኦ ፍጡር ብሕይወት ከም ዝቕጽል ስለ ዝገብር ዓቢ ተራ ኣልኦ በዚ ምኽንያት ከኣ ኣብ ዓለምና ቀንዲ ምንጪ ሕይወትና ማይ እዩ። ኣብ እዋን ዝናም ኣብ ሰብን እንስሳን ኣዝርእትን ኣእዋምን ርኡይ ለውጢ ይርከብ። ናይ ሎሚ መዝሙር ነዚ ምስ ሕይወትና ኣተሓሕዞ ኣብ መንጎናን ኣምላኽን ከምኡ ኣብ ሓልዮትን ፍቕርን ዝተመሰረተ ሕይወት ሒዝና ክንነብር የዘኻኸረና

ኣብ ስርዓት ሉጡርግያና ካብ ሰኔ 25- ሓምሌ 15 ድርሰ በዐተ ክረምት “ምእትው ክረምቲ” ተባሂሉ ይጽዋዕ። ጊዚኡ ከም ዝሕብሮ እግዚአብሔር ምሕረቱን ሓይሉን ብናይ ባህሪ ተፈጥሮ ከምዘርኢ ከመልክት ኢሉ ብዛዕባ ደመና፥ መብረቕ፥ ዘርኢ እናጠቐሰ ይነግር። ኩሉ ፍጡር በብመልክዑ ጥበብ እግዚአብሔር ብዝተፈላለየ መገዲ ይገልጽ። ወቕትታት ብዝያዳ ሓልዮት ኣምላኽ ይገልጹልና። እዋናት ክረምቲ ናይ ኣምላኽ ህያብን ጸጋን ብዝውሃበና ምልክት ብቐሊል ክንርእዮ ንኸእል። ሓረስታይ ዝናም እንተ ረኸበ ተመስገን ኢሉ ንኣምላኽ የመስግን፥ ከምኡ ዝናም እንተ ደንጎየ ኣብ ኢድ ኣምላኽ ምዃኑ ኣሚኑ ንኣምላኽ ክተዓረቕ ብዝተፈላለየ መገዲ ይምህለል ይልምን። ኣብ ኩሉ ኣምላኽ ቀንዲ ገርና ንርእዮ። እዋን ክረምቲ ግብሪ ኣምላኽ ክነስተንትን ይሕግዘና።

ናይ ሎሚ ንባባትና ብዛዕባ ኢየሱስ ወሃብ ሕይወት ከምዝኸነ ዝገልጹ እዮም። ኣብ ናይ ሎሚ ወንጌል ክልተ ዝመሳሰል ታሪኽ ሓደ ኣብ ውሽጢ ሓደ ተሰኺሎ ብፍሉይ ማርቆስ ዝኸተሎ ኣገባብ ገሩ የቕርበልና። ኢየሱስ ኣብ ጥቕ ባሕሪ እንከሎ ሓደ ኢያኢሮስ ዝተባህለ ካብ መራሕቲ ቤተ ጳሎት ኣብኡ ቀሪቡ “ጓለይ ክትመውት ቀሪባ ኣላ እዋ ምእንቲ ሓውያ ሕይወት ክትረክብሲ መጺእካ ኢድካ ኣንብረላ” እናበለ ከም ዝለመኖ ኢየሱስ ከኣ ምስኡ ኣብ ገዝኡ ከምዝኸደን ከም ዘሕወድን ወንጌል ይነግረና።

ኣብ መገዲ እናኸደ እንከሎ ሓንቲ ንዓሰርተ ኸልተ ዓመት ብምፍሳስ ደም ዝተሳቐየት ኣብ መንጎ ህዝቢ እንከላ ኣብ ኢየሱስ ቀሪባ ዘፈር ክዳኑ ተንኪፋ ከም እትሓወ ዝኣመነት ከም ዝቐረበቶ ማርቆስ የዘንቱ። እዛ ሰበይቲ ኣብ ዝተፈላለየ ሕክምናን ከሕውያ ይኸእል እዩ ኢላ ዝኣመነቶ ፈቲና ግን ሓንቲ ኣይጠቐማን። (ሉቃስ ነዚ ዝርዝር ኣይነግርን ምኽንያቱ ሓኪም ስለ ዝነበረ ይመስል)። ንሳ ከም ኩሉ ብዛዕባ ኢየሱስ ሰሚዓ ብእምነት ከኣ ቀሪባቶ፥ ክትሓወ ዘፍር ክዳኑ እንተ ተንከፍኩ ይኣክል ኢላ ብምሉእ እምነት ኣብኡ ቀሪባ። ብሓቂ ዘፈር ክዳኑ ትንክፍ ምስ

አበለት እቲ ዝፈሳ ዝነበረ ደም ብቕጽቦት ደው ኢሉ ሽዑ ከም ዝሓወየት ተረዲእዎ ኢየሱስ ከአ መን እዩ ክዳነይ ዝተንከፈኒ እናበለ ሓቲቱ ምኽንያቱ ካብኡ ሓይሊ ከም ዝወጸ ስለ ዝፈለጠ። ሓዋርያት ኣብ መንጎ እዚ ሹሉ ጽቕጥቅጥ ከመይ ኢልካ መን ተንኪፉኒ ትብል እናበሉ ብምግራም ሓቲቶም ንሱ ግን ነቲ ዝኾነ ነገር ስለ ዝፈልጠ እዩ ከምኡ ዝበለ። ሓደ ስብ ካብቶም ብካልኦት ብፍሉይ ከምዝተንከፈ ስለ ዝፈለጠ እዩ ከምኡ ዝበለ። ንኢየሱስ ብምሉእ እምነት ክንቀርቦ እንተ ኸኣልና ድላይና ይህበና እዩ።

ስለምንታይ ፈረሓ?

እታ ሰበይቲ ብፍርሒ እና ረዓደትን ኣብ ቅድሚ እቲ ሹሉ ህዝቢ ወጺኦ። ንሳ ካብ ኢየሱስ ኣይኮነትን ዝፈርሐት፣ ዘፍርሓ በቲ ዝነበራ ጸገም ብጭራሽ ኣብኡ ክትህሉ ኣይነበራን በዚ ምኽንያት እያ ብግሉጽ ኣብኡ ክትቀርብ ዘይክእለት። በቲ ዝፈሳ ዝነበረ ደም ዘይንጽሕቲ ተሓሲባ እቶም ኣብ ከባቢኡ ዝነበሩ ይፈልጡ ነሮም እንተ ዝኾኑ ዓቢ ጸገም ምረኽቦት ነራ። ከምዚ ኤይድስ ዝሓመሙ ኣብዚ እዋና ክሕብኡ ዝፍትኑ ንሳ እውን መተሓብኣት ነራ። ፍርሒ ንሹሉ ኣምኪኑ ዘይንቀሳቕስ ይገብረና እዛ ሰበይቲ ካብ ፍርሒ ወጺኦ ኣብ ቅድሚ ኢየሱስ ተምበርኪኻ ኩሉ ብግሉጽ ነጊራ። ብወገን ኢየሱስ ሕርቃን ወይ ዝኾነ ዘይምሕጓስ ኣይተራእየን “**ጓለይ እምነትኪ እያ ዘድኃነትኪ ብሰላም ኪዲ ካብ ሕማምኪ እውን ሕወዬ**” እናበለ ተዛሪብዎ። ኢየሱስ እቲ ትንሣኤን ሕይወትን ዝኾነ ሕይወታ ሓዲስላ ምሉእ ጥዕና ሂብዎ። ንሳ ብኣካላዊ ነገር ጥራሕ ኣይ ኮነትን ሓውያ ብምሉእ ኣብ ሕብረተሰብ ተሓዊሳ ብሹሉ ምልእቲ ኮይና። ነዚ ሹሉ ከምእትረክብ ዝገበራ እታ ኣብ ኢየሱስ ዘርኣየታ ዓባይ እምነት እያ።

“ኣይትፍርሒ”

ኢየሱስ ምስታ ሰበይቲ ዘርብኡ ምስ ወድኦ ካብ ገዛ ኢያኢሮስ ዝመጽኡ ንመምህር ኣይተጥዕቦ ጓልካ መይታ ኢያ ዝብል መርድእ ሰሚዑ። በቲ እዋን ኢየሱስ ከም ዘሕዊ እምበር ካብ ሞት ከም ዘተንሥእ ኣይፍለጥን ነሩ ይኸውን እዩ። ኢየሱስ ጉዕዝኡ እና ቀጸለ እንከሎ ኣብ ጉዕዞ ሕይወትና ኩሉ ጊዜ ክንገብሮ ዝግብኣና ነገራት እናበለ ይኸይድ ነሩ። “**ኣይትፍራህ እምነት ትራሕ ይሃሉኻ**” (እዚ ኣይትፍራህ ዝብል ኣብ ቅዱስ መጽሓፍ 366 ጊዜ ተደጊሙ ንረኽቦ)። ኢየሱስ ኣብ ገዛ ክኣቱ እንከሎ ነቶም ሰለስተ ካብ ኣርድእቱ “ጴጥሮስ ያዕቆብን ዮሐንስን” ጥራሕ ምስኡ ክኣትዉ ኣፍቂዱ ካልኦት ግን ደገ ክጸንሑ ኣዚዙ። ነዞም ናይ ቀረባ ኣርድእቱ እንታይ ከምዝገብር ክርእዩ ደልዩ ነቲ ብስምዒት ዝኸይድ ህዝቢ ግን ምስኡ ክኣትዉ ኣይደልዮምን። ኢየሱስ ክኣቱ እንከሎ ንብዙሓት ቤተ ሰብን ፈተውትን ይበኽዩን ይሓዙን ምስ ረኣዩ “**ስለምንታይ ትበኽዩን ጫውጫው ትብሉን እዛ ቆልዓ ደቂሳ እያ ዘላ እምበር ኣይሞተትን**” በሎም ንሳቶም ግን ስሓቕዎ ምኽንያቱ ከምዝሞተት ኣጸቢቐም ስለ ዝፈልጡ። እታ ቆልዓ ብሓቕዶ መይታ ነራ ወይእ ከምቲ ሓደ ዘይሞተ ግን ኣብ “coma” ኣትያ ነራ? እዚ ብዙሕ ዘገድስ ኣይ ኮነን ከም ርድኢትን ኣፍልጦን ናይቶም ህዝቢ መይታ እያ ነራ። ኢየሱስ ኣብኡ እንተ ዘይመጽእ ነሩ ድሕሪ ሓጺር እዋን ምቕበርዎ ነሮም። ኢየሱስ ነቦ ቆልዓ ኣይትፍራህ እምነት ግበር እናበለ ክብም ዘጸናንጎ ሎሚ ንነፍሲ ወከፍና ብፍርታት ተሞሒጥና ተስፋ ከይቆረጽና ኣብኡ ክንኣምን ይደልየና። ፍርሒ ንእምነት የዝሕሎ እዩ ስለዚ ጸጋ ኣምላኽ የድልየና ፍርሒ ከይወርሰና።

ዓዳል ሕይወት!

ኢየሱስ ምስ ስድራ እታ ቆልዓን እቶም ሰለስተ ኣርድእቱን ኣብ ውሽጢ ቤት ኣትዩ። ነታ ጓል ብኢዳ ሒዞ “**ታሊታ ቁሚ**” በላ ትርጉሙ ክኣ “**ኣቲ ጓል ተንእሥኪ እብለኪ ኣሎኹ ማለት እዩ**” እታ ንእሽቶይ 12 ክልተ ዓመት ቆልዓ ከምዚ ደቂሳ ዝነበረት ከምዚ ሓንቲ ጸገም ዘይነበራ

ብድድ ኢላ ተንሢኦ። እቲ “ተንሥኢ” ዝብል ቃል ከምቲ ኢየሱስ ካብ መቓብር ዝተንሥኦ እዩ ዘስምዕ። ነቲ ኣብ ወንጌል ዮሐንስ እንረኽቦ “ኣነ ትንሣኤን ሕይወትን እየ” ዝብል ብኸምዚ ኣገላልጸ ኣብ ማርቆስ ንረኽቦ። እታ ቆልዓ መይታ ወይ ኣብ ኮማ ትንበር ኣብ ሓዲስ ሕይወት ተመሊሳ ኢየሱስ ከኣ ጎይታ ሕይወት ከምዝኾነ ተገሊጹ። እቶም ነዚ ዝዕዘቡ ዝነበሩ “ኣዝዮም ተገረሙ” ክሳብ ነታ ሕፃን መግቢ ክህብዎ ዝነግሮም ኮይኖም። ኣብዚ ብንእሽቶይ ንኢየሱስ ብምትንካፍ እዩ ኮይኑ ብዝያዳ እንርእዮ ግን ኢየሱስ ክሳብ ክንደይ ብኣና ከምዝግደስን ፈቃርን ከምዝኾነ ኩሉ ጊዜ እንተ ቐረብናዮን እንተ ተንከፈናን ዓበይቲ ነገራት ክገብረልና ይክኣል እዩ ሓንትስ ንቐረቦን ንተንክፎን።

ተፈጥሮና ምሉእት ክንከውን እዩ።

ክልቲኡ ታሪኻ ሓደ ኣብ ውሽጢ ሓደ ዝንገር ኢየሱስ ምንጪ ሕይወትን ምሕዋንይ ከምዝኾነ ዝገልጽ እዩ። ኣብ ጥበበ ሰሎሞን ኣብ 1:13-15፣ 2:23-24 ዘሎ እንተ ኣንበብና “ንሞት ኣምላኽ ኣይፈጠሮን ብሞት ሕያዋን ከኣ ባህ ኣይብሎን እዩ” ይብል ብምቕጻል ከኣ “እግዚአብሔርሲ ፍጥረት ዘበለ ኹሉ ሕያው ኹይኑ ክነብር እዩ ዝፈጠሮ ኹሉ ድማ ጥዕና ዝመልእን ሠናይን እዩ ኣብኣቶም ሞት ዘስዕብ መርዚ የብሎምን፣ ኣይፋልን ነዛ ዓለም እዚኣ ሞት ኣይኮነን ዝገዝኣ”። ጥበበ ሰሎሞን ከምዝተብሎ ንሕና ዝተፈጠርና ብኣምሳል ባህሪ ኣምላኽ ኢና። “እግዚአብሔር ንሰብ ዘይመውት ገሩ እዩ ፈጠርዎ እወ ብመልክዑ ዘለዓለማዊ ገሩ ፈጠርዎ” (ጥበበ ሰሎሞን 2:23)። እዚ እዩ ዓለምናን መወዳእታን ተፈጥሮና ማለት ክንፈልጥን ክነፍቅርን ኣብቲ ቀንዲ ሕይወቱ ሱታፊ ንዘለዓለም ክህልወናን። እዚ እንከሎ ቀንዲ ምኽንያት ተፈጥሮና እንተኾነ በዚ ወይ በቲ ኩልና ብቐጻሊ ምሕረት ኣምላኽ የድልየና። ምሕዋይ ጥዕና ምልኣትን ቅድስናን የድልየና። ምሕረት ክንረክብ ንጽሊ ጥዕና ክንረክብ እሞ ምሉእት ኣብ ኩሉ ሕይወትና እምበር ኣብ ሥጋና ጥራሕ ዘይኮነ። ምሉእ ጥዕና ከምዘሎና እንፈልጥ ብምሉእ መንፈሳውን ሥጋውን ሕይወትና ምሉእት ክንከውን እንከሎና እዩ፣ ነፍስወከፍ ክፍሊ ሕይወተይ መንፈሳዊ ኣእምሮይ ማሕበራውን ስነኣእምራውን ቅርጻይን ከምቲ ኣምላኽ ዝደልዮ ብሉእ ብስምረት ክዓዩ ኣለዎ።

ምልኣት ዝርከብ ኣብ ምክፋል እዩ።

ኣብ መልእኽቲ ጳውሎስ ከም ዝሰማዕናዮ ምልኣት ዝርከብ ከምቲ ኢየሱስ ሃብታም እንከሎ ምእንታና ኢሉ ድኻ ዝኾነ እዩ። “ንስኻትኩም በቲ ድኻነቱ ምእንቲ ኻትህብትሙ ሃብታም እንከሎ ምእንታኻትኩም ደኸየ” ኣብ መስቀል ጥርሑ ኮይኑ ፍቕሩ ገሊጹልና። ሕይወት ምእንቲ ክንረክብ ምእንታና በጃ ሓሊፉ። መዓቀኒ ብዘይብሉ ሃብቲምና ኢና። ጳውሎስ ንሰብ ቆሮንጦስ ካብቲ ዘልኦም ብምሉእ ምስ ካልኣት ኣሕዋቶም ክማቕሉ ኣትሪሩ ይነግሮም። ምስ ካልኣት ክንማቕል እንከሎና ካብቲ ዘሎና እምበር ልዕሊ ዘሎና ኣይ ኮናን እንሕተት። ሎሚ እንተ ሓገዝና ጽባሕ ኣብቲ ዘድልየና እዋን ክሕግዙና እዮም።

ንኣይ ዝብል ሓዲግና ኣብ ጸገም ኣሕዋትናን ኣብ ሓገዝና ኣብ ዘድልዮ እዋን ክንሕግዝ ፍቓደኛታት ክንከውን ይግብኣና። ሰብ ልብና ክንከፍተሉ ከሎና ዝዓበየ ተስፋ እዩ እሞ ሎሚ ኣብ ቅድሚ ኣምላኽ ቀሪብና ብምሉእ ክንሓዊ ክንቅይር ሕይወትና ንለምና። ነፍስወከፍና ክንሓወይሉ ዘድልየና ሕማም ኣሎና ኣብ ኢየሱስ ንቐረብ ንተንክፎ ሽዑ ኩሉ ክቕየር እዩ።

ኣብ መኣዲ ቅዱስ ቍርባን ክንካፈል እንከሎና ዝዓበየ ተሳትፎ ኢና እንገብር። ኣምላኽ ብርእሱ ኣብ ሕይወትና ይሓድር ስለዚ ምስኡ ምሉእ ውኅደት ክህልወና ይግባእ። ኣብ ሥጋኡን ደሙን ክንካፈል እንከሎና ልብና ክንጽሕ ክሕጸብ የድሊ ኣብ ዝረስሐ ልብና ኣይንቀበሎ።

አብ ልብና ንእቶ ንኹሉ ርኢና ንኸኣል እታ ደም ዝፈሳ ዝነበረት ሰበይቲ ኩሉ ፈቲና ኣብ መወዳእታ ኣብ ኢየሱስ መጺኦ ሓውያ ነጺሓ መጀመርያ ግን ምሉእ እምነት ገራ እያ ኣብኡ ቀሪባ። ኢየሱስ ከምዘሕውያ ኣሚና ስለ ዝቐረበት ልባ ርእዩ ምሒርዋ ንሕና ውን ነቲ ኣብ ልብና ጠቢቕ ለጊቡ ዘሎ ክፍኣትና ኃጢአትና ብምልኡ ሓግሒግና ንግደፎ እሞ ሽቡ ክንሓዊ ኢና።

ከም ኢየሱስ ንኸኣልኦት ኣሕዋትናን ኣሓትናን ክንትንክፍ ዝተጸዋዕና ኢና። ሕይወት ክንመርጽ ዝተጸዋዕና ኢና። ከምቲ ቅዱስ አቦና ዮሐንስ ጳውሎስ ፪ይ ዝብልዎ “ሕይወት ምምራጽ ክብሃል እንከሎ ንዝኾነ ዓይነት ዓመጽ ምንጻግ፣ ነቲ ንብዙሓት ደቂ ሰባት ዝጭቁን ዓመጽ ድኽነትን ጥመትን፣ ነቲ ዓመጽ ብውግእን ሽበራን ንብዙሓት ዝበታትንን ምቅዋም እዩ። ኣብ ምኣዲ ቅዱስ ቍርባን ናይ ሞትን ሕይወትን ድራማ ንፍጽም። ንሞትን ትንሣኤን ክርንስቶስ ብዳግም ንዝክሮ ከምኡ ብሓዲስ ብምልኡ ኣብ ሕይወት ኣምላኽ ንኣቱ እሞ ንሓጎስ ወንጌል ክንሰብኽ ፍሉይ ጸጋ ንዕደል።

እሞ ሎሚ እውን ኣብ ኢየሱስ ቀሪብና ክንሓዊ ምሉኣት ክንከውን ንለምኖ። መሓሪ ኣምላኽ ብምሕረቱ ኣይፈለየና።

አባ ንጉሠ ፍሥሓ